



ఓం నమో భగవతే శ్రీ రమణాయ

# రమణ భాస్కర్



వ్యవస్థాపక సంపాదకులు : **బి.వి.ఎల్.ఎన్.రాజు**

నంపులు : 16

నంచిక : 04

డిసెంబర్ 2010

## రమణ భాస్కర్

ఆధ్యాత్మిక మాస పత్రిక

పేజీలు : 16

గౌరవ సంపాదకులు

శ్రీమతి **P.H.V.**

సత్యవతి (వ్రామ)

చందా

సంవత్సర చందా: రూ॥ 150/-

షిడి ప్రతి : రూ॥ 15/-

బయినామా

## రమణ భాస్కర్

శ్రీ రమణ క్షేత్రం,  
జిన్నూరు - 534 265

ఛాగి|| జిల్లా, ఆంధ్రప్ర||

హల్లుఖర్

## సద్గురు శ్రీ నాన్నగారి

శ్రీ రమణ క్షేత్రం

జిన్నూరు ~ 534 265

☎ 08814 - 224747

☎ 9247104551

ఈ

సంచికలో...

మొదలమళ్ళి .... 09-11-2010

తరువాత ..... 14-11-2010

ప్రింటర్

శ్రీ భవాని ఆఫ్ సెట్ ప్రింటర్స్

(దుడేశి శ్రీమ) ఎస్.వి.ఆర్. కాంప్లెక్స్

పాలకొల్లు, ☎ 9848716747

(సద్గురు శ్రీ నాన్నగారి అనుగ్రహభాషణములు, 09-11-2010, మొదలమళ్ళి)

ప్రియమైన ఆత్మబంధువుల్లారా,

మురమళ్ళ గ్రామం పుణ్యక్షేత్రం. ప్రాచీనకాలం నుండి ఈ క్షేత్రం ఉంది. కాశీ, మురమళ్ళ ఈ రెండు చోట్ల శివుడికి నిత్యకళ్యాణం జరుగుతుంది అని చెబుతారు. ఇక్కడ ఉన్న స్వామి భద్రకాళీసమేత వీరేశ్వరస్వామివారు. ఇది ముని మండలం. పూర్వం ఈ ప్రాంతంలో ఇక్కడ స్వామిసన్నిధిలో మునులు, ఋషులు మందలుగా ఉండేవారు అని చెబుతారు. మీరు ఏదో చదవటంకంటే అనుష్ఠానవేదాంతం ముఖ్యం. మీకు సబ్బక్కు ఎంతవరకు అర్థమవుతోందో అంతవరకు ప్రాక్షీను చేయటానికి ప్రయత్నం చేయండి. మన స్వరూపంలో ఉన్న సుఖాన్నే ఆత్మసుఖం అంటారు. ఆత్మ అంటే ఎవరో కాదు. ఆత్మ యొక్క వైభవం గురించి కృష్ణుడు చెప్పి చెప్పి చివరలో ఆత్మ అంటే ఎవరో కాదు అది నీవే అని చెప్పాడు. మన కళ్ళకు కనిపిస్తున్న ఈ ప్రపంచం, వస్తువులు, వైభవాలు ఇవన్నీ తాత్కాలికంగా మన మనస్సుకు సత్యంలాగ కనిపించినా అవి నూటికి నూరుపాళ్ళు అసత్యమే. ఈశ్వరుడు మన హృదయంలో అంతర్మామిగా ఉన్నాడు, ఈ సృష్టికంతా యజమాని ఆయనే. ఆయన సంకల్పం ప్రకారం ఈ సృష్టి అంతా నడుస్తోంది. భక్తులు భగవంతుడితో సమానము. భక్తులుంటేనే భగవంతుడి యొక్క వైభవం తెలుస్తుంది. అందుచేత భక్తులను దైవస్వరూపంగా చూడాలి.

మన శరీరాన్ని మనస్సును ఆరోగ్యంగా ఉంచుకొని కష్టపడి సాధన చేస్తేనే కాని లోపలఉన్న వస్తువు మనకు గోచరం కాదు. మీకు తత్వం తెలుసా అని అంటారు. దాని అర్థం ఏమిటి అంటే తత్ అంటే అది, త్వం అంటే నీవు, అది నీవే అన్న సంగతి నీకు తెలుసా అని చెప్పటం. దేనినైతే

పాండాలనుకొంటున్నావో, దేని ఆధారంగా ఈ సృష్టి అంతా నడుస్తోందో అది ఎవరో కాదు అది నీవై ఉన్నావు. నీ స్వరూపానికి, నీ హృదయంలో ఉన్న సత్యానికి నువ్వు దూరంగా లేవు కాని దూరంగా ఉన్నామని మనకు అనిపిస్తోంది అందుచేత మనం అశాంతికి, దుఃఖానికి గురి అవుతున్నాము. లోకంలో అనేక ఆకర్షణలు ఉన్నాయి. పరిస్థితులు మీకు అనుకూలంగా ఉండవచ్చు ప్రతికూలంగా ఉండవచ్చు. ఎన్ని ఆకర్షణలు ఉన్నా మీకు పరిస్థితులు అనుకూలంగా ఉన్నా, అనుకూలంగా లేకపోయినా మీ చిత్తాన్ని క్షోభ పెట్టుకోవద్దు అని అష్టావక్ర మహర్షి చెప్పారు. ఈ సృష్టి అంతా ఈశ్వరసంకల్పం ప్రకారం నడుస్తుంది. నిన్న ఉదయం వరకూ ఇక్కడకు రాకూడదు అని మేము అనుకొన్నాము కాని చివరకు ఇక్కడకు వచ్చాము అంటే మా సంకల్పం ఏమైయింది. ఈశ్వరసంకల్పం ముందు మానవసంకల్పం పనికిరాదు. ఈశ్వర సంకల్పం అతి బలీయమైనది, ఆయన సంకల్పమే నెరవేరుతుంది. మనకు ఇష్టం ఉన్నా ఇష్టం లేకపోయినా అంతా ఈశ్వరసంకల్పం ప్రకారమే జరుగుతుంది. అంతా ఈశ్వర సంకల్పంతో నడుస్తూ ఉంటే ఇంక మనం సాధన చేయటం దేనికి అని అడిగారు. దేహం ప్రారబ్ధాన్ని బట్టి నడుస్తుంది, ఆ దేహంతో తాదాత్మ్యం పొందకుండా ఉండటానికే సాధన. దేహంతో తాదాత్మ్యం పొందుతూ ఉంటే లోకం యొక్క ఆకర్షణలో కొట్టుకొనిపోతావు. నీకు ఆలోచనలు వస్తూ ఉంటాయి, తలంపులు వస్తూ ఉంటాయి, ఉద్దేశాలు వస్తూ ఉంటాయి. ఉద్దేశం వచ్చినప్పుడు కారణం లేకుండా ఎదుటి వారిని తిడతాము, తరువాత క్షమార్పణ చెప్పతాము. అంటే మనం చేసిన తప్పను అంగీకరిస్తున్నాము అని అర్థం. క్షమార్పణ చెప్పటం మంచిదే.

లోకంలో అనేక ఆకర్షణలు, వికర్షణలు ఉంటాయి. రెండూ ప్రమాదమే. ఇక్కడ ఇంతమంది ఉన్నారు. కొంతమంది పట్ల నాకు ఇష్టం వస్తోంది అనుకోండి, కొంతమంది పట్ల అయిష్టం వస్తోంది అనుకోండి మీరు నష్టపోరు, నేను నష్టపోతాను. ఈ రకమైన జీవితం గడుపుతూ ఉంటే మనస్సు బాహ్యముఖానికి వచ్చేస్తుంది. రాగం ఎంత ప్రమాదమో ద్వేషం కూడా అంతే ప్రమాదం. ప్రపంచంలో రకరకాల మనుషులు ఉంటారు. వారి శరీరాలు తేడాగా ఉన్నా, మనస్సులు తేడాగా ఉన్నా, వారి జీవిత విధానం తేడాగా ఉన్నా అందరిలోను ఉన్న సద్గుణులను ఒక్కటే. సత్యం అనేది ఒకటిగానే ఉంటుంది. లోపలఉన్న సత్యం మీకు అనుభవంలోనికి వచ్చేవరకు దాని తాలుక శాంతి, సుఖం మీకు తెలియదు. అది మీకు అనుభవంలోనికి రావాలంటే మీరు శీలాన్ని కాపాడుకోవాలి. శీలం లేని తెలివితేటలు, తెలివితేటలు లేని శీలము సమాజానికి ఉపయోగపడవు అని ఒక ఋషి చెప్పాడు. అందుచేత అవి రెండూ నీవు కల్పివేట్ చేసుకోవాలి.

ఇంద్రియనిగ్రహం, మనోనిగ్రహం ఈ రెండూ చాలా కష్టం. వేదాలలో ఇంద్రుడిని

ఎక్కువగా పొగిడారు. ఆ ఇంద్రుడే ఇంద్రియాలను నిగ్రహించుకోలేక అనేకసార్లు బోల్తా కొట్టాడని పురాణాలలో ఉంది. అంటే దానినిబట్టి ఇంద్రియనిగ్రహం, మనోనిగ్రహం ఎంత కష్టమో మనకు తెలుస్తుంది. నేను చేసిన తపస్సు అంతా మీకు ధారపోసి వెళుతున్నాను అని శిష్యులతో రామకృష్ణుడు చెప్పాడు. ఇక్కడ రామకృష్ణుడు చెప్పేది ఏమిటి అంటే నా శక్తిని మీకు ప్రసాదించటం వలన, నా అనుగ్రహం వలన మీ ఇంద్రియాలు, మనస్సు స్వాధీనంలోనికి వస్తాయి, అప్పుడు మీకు తేలికగా సత్యానుభవం కలుగుతుంది. అందుచేత గురుబుణం తీర్చుకోవటం చాలా కష్టం. గురువుని ఉపాసించమని పరమాత్మ గీతలో చెప్పాడు. బ్రహ్మేత్త బుద్ధిగలవాడు గురువు. దేహంతో తాదాత్మ్యం పొందేవాడు, తన ఉనికిని దేహానికే పరిమితం చేసుకొన్నవాడు గురువు కాదు. మనో దేహములకు అతీతంగా ఉన్నవాడు గురువు. పరిమితులకు, హద్దులకు లోబడిఉన్నవాడు ఎవడూ గురువుకాదు. మనం కష్టపడి పట్టుదలతో సాధన చేయాలి, ఫలితం కోసం ఎదురు చూడకూడదు. ఈశ్వరుడు ఆ జీవుడిని ఎప్పుడు అనుగ్రహిస్తాడో, ఎలా అనుగ్రహిస్తాడో అది ఎవరూ చెప్పలేరు. ఆ ముహూర్తం ఆయనే పెట్టుకొంటాడు.

వారిని వారు పొగుడుకోవటం చాలా మందికి అలవాటు. ఏమనిషిలో అయినా అక్కడ వ్యక్తి కనబడుతున్నాడు అంటే తప్పనిసరిగా వాడిని వాడు పొగుడుకొంటాడు. వాడిని వాడు పొగుడుకోవటం అనేది జ్ఞాని లక్షణం కాదు, అది అజ్ఞానలక్షణం. నేను చాలామంది పెద్దవాళ్ళను చూసాను, వారికి స్త్రీతాలు అంటే బాగా ఇష్టం. ఆత్మస్తుతి, పరనింద సర్వసాధారణం. ప్రతీ మనిషిలో ఈ బలహీనతలు కనిపిస్తూ ఉంటాయి. మీరు విష్ణుసహస్రనామాలు, లలితా సహస్రనామాలు చదువుతున్నారు. దైనందిన జీవితంలో మీ బిహేవియర్ ఎలా ఉంది, మీకు ఇంద్రియనిగ్రహం, మనోనిగ్రహం ఉందా అని ఇవి ఏమీ చూడకుండా మీ పొగడ్డలు చూసి ఏ దేవుడు మీకు ఆత్మజ్ఞానం ఇవ్వడు. అయితే విష్ణుసహస్రనామాలు, లలితా సహస్రనామాలు ఎందుకు అంటే భగవంతుడితో మనకు మానసిక అనుబంధం ఏర్పడటానికి ఏర్పాటుచేసారు. నిన్ను నువ్వు పొగుడుకోవటం అలవాటు అయితే, నీకు లోపల గర్వం ఇసుమంత ఉన్నా వ్యక్తి భావన ఇసుమంత ఉన్నా ఆత్మసాక్షాత్కారం పొందాలనే ఆ తపన, పట్టుదల నీకు లోపల నుండి రాదు. జ్ఞానం అనేది పైనుండి పోసేది కాదు అది లోపలనుండి ఊరాలి.

మనకు దేహభావన ఉంది. మనందరం మన దేహంతోటి, మన పేరుతోటి తాదాత్మ్యం పొందుతున్నాము. మనం ఎంతసేపు ఈ శవంతోటి, శవానికి ఉన్న పేరుతోటి తాదాత్మ్యం పొందుతూ, వాటిచుట్టూ తిరుగుతూ ఉంటే ఇంక మనకు ఆత్మజ్ఞానం ఏమిటి? మనకు లోచూపు రాకపోవటానికి ఇవి రెండూ కారణాలు. మనకు రూపబుద్ధి, నామబుద్ధి పోలేదు. మీరు నిరంతరం నామ రూపముల చుట్టూ తిరుగుతూ ఉంటే మీరు ఎన్ని శాస్త్రములు

చదివినా, ఎంతమంది దేవతలను పూజించినా, ఎంతమంది పెద్దలను దర్శించినా మీకు సత్యసాక్షాత్కారం కలుగదు. ఇది ఏవో కబుర్లు చెప్పటం వలన పరిష్కారం అయ్యే సమస్యకాదు. సత్యం నీ హృదయంలో ఉంది. ఆ ఉన్న వస్తువును ఉన్నట్లుగా నీవు దర్శించాలి. సత్యానుభవం నీకు కలుగకపోతే ఈ జీవితంలో ఇంక నీకు స్వేచ్ఛ లేదు, శాంతిలేదు, దుఃఖంలో నుండి నువ్వు బయటకు రాలేవు. ఇప్పుడు నీకు దేహంతోటి, మనస్సుతోటి ఎంత తాదాత్మ్యం ఉందో నీ హృదయంలో ఉన్న సత్యంతో అంత తాదాత్మ్యం వస్తేగాని నువ్వు అజ్ఞానంలోనుండి, అవిద్యలో నుండి విడుదలపొందే అవకాశం లేదు. మీరు చేసే పూజల వలన దేవుడు మోసపోడు. మనుషులను మనం మోసం చేయవచ్చు. మీ ఊరు ఎవరైనా మంత్రిగారు వస్తే ఆయన మీద పంచరత్నాలు వ్రాసి ఏమైనా పనులు చేయించుకోవచ్చు. జీవలక్షణాలు ఉన్నప్పుడు పొగడ్డలు ఉపయోగపడతాయి. జీవలక్షణాలను ఓవర్కమ్ చేయకుండా మనకు జ్ఞానం కలిగే అవకాశం లేదు. నీకు జ్ఞానసంపద రావాలంటే గుణసంపద ఉండాలి. గుణసంపద లేకుండా జ్ఞానసంపద రాదు. మీరు ఎక్కడా అనురాగం పెట్టుకోవద్దు. అసహ్యం పెట్టుకోవద్దు. మీకు ఇష్టం లేకపోతే అలా న్యూట్రల్ గా ఉండండి అంతేగాని అసహ్యం పెట్టుకోవద్దు. ఒక మనిషి మీద అసహ్యం పెట్టుకొంటే, వాడిపట్ల నెమ్మదిగా ద్వేషం వస్తుంది. రాగం ఉన్నా ద్వేషం ఉన్నా మీ మనస్సు బాహ్యముఖానికి వెళ్ళిపోయి అవే మీ పతనానికి కారణం అవుతాయి.

రామకృష్ణపరమహంసగారికి వైరాగ్యం ఉంది. మనకు అప్పుడప్పుడు వైరాగ్యం వస్తుంది. ఇంట్లో పేచీలు వచ్చినప్పుడు, వ్యాపారంలో నష్టాలు వచ్చినప్పుడు మనకు విరక్తి వస్తుంది. విరక్తిలో నుండి వైరాగ్యం వస్తుంది. అది నిలబడదు. రామకృష్ణుడి వైరాగ్యం పెర్మనెంట్ గా ఉంటుంది ఎందుచేతనంటే ఏవో బయటకారణాల వలన వారికి వైరాగ్యం రాలేదు. వారికి ఉన్న ప్రజ్ఞవలన, వారికి ఉన్న వివేకంలోనుండి వైరాగ్యం వచ్చింది కాబట్టి అది నిలబడుతుంది. ఒక కారణం వలన వైరాగ్యం వస్తే ఆ కారణం పోయాక వైరాగ్యం కూడా పోతుంది. వివేకం వలన, లోపల ఉన్న వస్తువు చేతికి దొరకటం వలన, దానిని ప్రత్యక్షంగా దర్శించటంవలన లోకంలో ఉన్న ఏ వస్తువు వాడికి నిజంగా కనబడదు. మనలాగే వాడూ లోకంలో ఉన్న వస్తువులను చూస్తూ ఉంటాడు కాని వాడికి ఆ వస్తువు మీద ఆకర్షణ కలుగదు ఎందుచేతనంటే అవి నిజంకాదు అని వాడికి తెలుస్తూ ఉంటుంది. అందుచేత వాడి వైరాగ్యం పెర్మనెంట్ గా ఉంటుంది. వాడి వైరాగ్యం వలన జ్ఞానం కలుగుతుంది కాని మన వైరాగ్యం వలన జ్ఞానం కలుగదు. మన వైరాగ్యం తాత్కాలికంగా ఉంటుంది ఎందుచేతనంటే అది వివేకంలోనుండి రాలేదు, ఏవో లోకకారణాల వలన వచ్చింది కాబట్టి అది నిలబడదు. శాస్త్రంలో వైరాగ్యం లేకుండా జ్ఞానం కలుగదు అని చెపితే భగవాన్ ఏమన్నారు అంటే అసలు వైరాగ్యానికి, జ్ఞానానికి తేడా లేదని

చెప్పారు. ఒక మనిషికి నిజంగా వైరాగ్యం ఉంటే వాడు జ్ఞానే అని చెప్పారు.

శరణాగతి అయినవాడికి ప్రశ్నలు వేసేవాడు కాని, ఆలోచించేవాడుకాని అక్కడ ఎవడూ ఉండడు. రామాయణంలో లక్ష్మణుడు రాముడికి చేసిన శరణాగతి మనందరకు ఆదర్శం. ఎప్పుడూ పెద్దలకం రాముడికి ఇచ్చాడు కాని ఆయన పెద్దలకం తీసుకోలేదు. ఇప్పుడు మనందరికీ పెద్దలకం కావాలి ఇంక మనకు శరణాగతి ఏమిటి? పంచవటిలో ఉండగా రాముడు లక్ష్మణుడితో ఈ కొండమీద ఎక్కడ బాగుంటే అక్కడ కుటీరం నిర్మించు అని చెబుతాడు. అప్పుడు లక్ష్మణుడు ఏమన్నాడు అంటే నన్ను అప్పుడే పెద్దవాడిని చెయ్యకండి, మీరు ఫలానా చోటున కుటీరం నిర్మించమని చెప్పితే అక్కడ కుటీరం నిర్మిస్తాను అంటాడు. అది శరణాగతి, కంప్లీటెస్ట్ సరెండర్ టు ది విల్ ఆఫ్ శ్రీరామ. మీ శరణాగతి నిజం అయితే అసలు మీకు అశాంతే రాదు. ఓ భగవంతుడా! నీ సంకల్పమే నా సంకల్పం, నీ ఇష్టమే నా ఇష్టం అని మన మనస్సును ఆయనకు శరణాగతి చెయ్యాలి. ఈశ్వరుడికి తెలియకుండా ఈ సృష్టిలో ఏదీ జరగటానికి వీలు లేదు. రమణ మహర్షిగారు వారి అమ్మకు చెప్పిన మొదటి సందేశం ఏమిటి అంటే అంతా ఈశ్వర సంకల్పంతో నడుస్తోంది. జరుగవలసినది జరిగేతీరును, జరుగరానిది ఎవరు ఎంత ప్రయత్నం చేసినా జరుగనే జరుగదు, ఊరక ఉండటం ఉత్తమం అని చెప్పారు. నీకు ఇష్టం ఉన్నా, ఇష్టం లేకపోయినా ఈశ్వర సంకల్పమే జరుగుతుంది, అది నిశ్చయం. అయితే నువ్వు దేహంతో తాదాత్మ్యం వదిలెయ్యాలి. నువ్వు దేహంతో తాదాత్మ్యం పెట్టుకొంటావా, వదిలేస్తావా అక్కడే ఉంది నీ సాధనాబలం అంతా. మీరు దేహంతో తాదాత్మ్యం పొందరు అనుకోండి మీకు ఐశ్వర్యం వచ్చి నెత్తిమీద పడినా ఏమీ అనిపించదు, అసలు గర్వం రాదు. ఏదో వచ్చేసింది అనుకోరు. ఒకవేళ మీకు ఉన్నదంతా పోయినా ఏదో పోతోంది అనుకోరు. వచ్చేదీ, పోయేదీ ఏదీ నిజంకాదు. శరణాగతి చేయటంవలన నీ జీవితం సుఖంగా వెళ్ళిపోతుంది, మీ మనస్సుకు శాంతి కలుగుతుంది, మీరు నిర్మలంగా ఉంటారు. జ్ఞానం రావటానికి మనం ఎంతో కష్టపడాలి. అనేక జన్మలు సాధన చేస్తేగాని, పుణ్యకర్తలు చేస్తేగాని, సత్కర్తలు చేస్తేగాని నీకు జ్ఞానం కలుగదు అని పరమాత్మ చెప్పాడు. ఇక్కడ రమణమహర్షిగారు ఏమంటున్నారు అంటే ఓ అరుణాచలేశ్వరుడా! సాధన పేరుమీద నన్ను బాధలకు గురిచేయకుండా, నన్ను ఏమీ నొప్పించకుండా నన్ను నువ్వు తీసుకొని, నిన్ను నాకు ఇచ్చేసావు అన్నారు భగవాన్. ఈశ్వరుని అనుగ్రహం లేకుండా మనం ఏమీ సాధించలేము. ఆయన అనుగ్రహం ఉంటే అన్నీ సాధ్యమే.

నువ్వు అనుకొన్నదే భగవంతుడు కూడా అనుకొంటే ఆ పని నెరవేరుతుంది. భగవంతుడు అనుకోవటం వలన ఆ పని నెరవేరింది అని మీరు అనుకోరు. మేమే

సాధించాము అనుకొంటారు. సాధించటానికి మీ వలన ఏమి అవుతుంది. దేవుడి సంకల్పం వలన ఆ పని అయ్యింది అనే బుద్ధి మనకు రావటంలేదు. మనం ఒకటి అనుకొని, దేవుడు వేరొకటి అనుకొంటాడు అనుకోండి అప్పుడు కూడా దేవుడు అనుకొన్నదే జరుగుతుంది. అప్పుడు మనం ఏమనుకొంటున్నాము అంటే దేవుడు మాకు అన్యాయం చేసాడు అనుకొంటాము. దేవుడు మనకు విరోధికాదు. అప్పుడు అయినా మనకు ఏదైనా పనిషిమెంట్ ఇచ్చినా మనలను రాంగ్ పాత్ లో నుండి రైట్ పాత్ లోనికి తీసుకొనిరావటానికే అది అంతా చేస్తాడు. దేవుడు అలా చేసాడు, ఇలా చేసాడు అని మనం దేవుడిని తిట్టకూడదు. ఎందుచేతనంటే ఆయన ఎందుకు అలా చేస్తున్నాడో మనకు తెలియదు. దేవుడు ఎందుకు అలా చేస్తున్నాడో ఆయనకే తెలుస్తుంది కాని ఇతరులకు తెలియదు. అందుచేత అలా చేసాడు, ఇలా చేసాడు అని దేవుని తిట్టకూడదు, అది చాలా తప్ప. ఒకో కుటుంబానికి ఏదైనా చెడ్డ జరుగవచ్చు. ఆ చెడ్డ ఎందుకు జరిగిందో, దాని ద్వారా మీకు మంచి తీసుకొనిరావటం భగవంతుడి ప్లానింగ్ లో ఉండవచ్చు. అప్పటిదాకా మనం ఓపిక పట్టాలి కాని దేవుని తిట్టకూడదు. మీ వ్యక్తిగత జీవితంలోగాని, మీ కుటుంబానికి కాని ఏదైనా చెడ్డ జరిగితే కంగారుపడవద్దు. ఏదో టైములో దానికి రెట్టింపు మంచి మీకు వచ్చేస్తుంది, ఈ లోపుగా మీరు వలీపడవద్దు.

చావు పుట్టుకలు కేవలం దేహానికి సంబంధించినవి. దేహం చనిపోతే పునర్జన్మలు ఆగవు. అజ్ఞానం నశిస్తే, అవిద్య నశిస్తే పునర్జన్మలు ఆగుతాయి. నీలో ఉన్న మాయ నశిస్తే అప్పుడు పునర్జన్మలేని స్థితికి ఎదిగివెళతావు కాని నీలోపల అజ్ఞానం అలాగే ఉండి, మాయ అలాగే ఉంటే ఈలోపుగా నీ శరీరానికి చావు వస్తే నీకేమీ రాదు, పునర్జన్మలు ఆగవు. తిరవళ్ళవర్ ఏమనిచెప్పాడు అంటే చావు వస్తే మీరు కంగారుపడకండి, భయపడకండి, చనిపోవటం అంటే నిద్రపోవటం అని చెప్పాడు. చనిపోవటానికి నిద్రపోవటానికి తేడా ఏమిటి అంటే రాత్రి నిద్రపోయినవాడు మరల ఉదయం అదే శరీరంలో లేగుస్తాడు కాని చనిపోయిన వాడు ఇంకో దేహంలో లేగుస్తాడు అంటే పునర్జన్మ ఇంకో దేహంలో వస్తుంది. జాగ్రదవస్థలో మీరు సాధన చేసుకోవాలి కాని నిద్రలో మీరు చేసేది ఏమీ లేదు. అలాగే శరీరం చనిపోయిన తరువాత పునర్జన్మ వచ్చేలోపు మీకు సాధన ఏమీ ఉండదు అందుచేత మీరు జీవించి ఉండగానే అంటే ఈ శరీరానికి చావురాకముందే కాలాన్ని సద్వినియోగం చేసుకొని, మిమ్మల్ని మీరు సంస్కరించుకొని, దైవాభిముఖంగా ప్రయాణం చేసి బ్రాహ్మీస్థితిని పొందాలి కాని చనిపోయిన తరువాత మీరు చేసేది ఏమీ లేదు అని తిరువళ్ళవర్ చెబుతున్నాడు. అందుచేత చనిపోయిన తరువాత ఏదో సాధిస్తాం అని అనుకోవద్దు, బతికి ఉండగానే ఆ సాధించేది ఏదో సాధించండి అని చెప్పటం.

దేహగతమైన నేనుని వీడు ఎవడు అని విచారణ చెయ్యండి లేకపోతే మన మనస్సుకి, బుద్ధికి, ఈ ప్రకృతికి అతీతమైన ఒక హయ్యర్ పవర్ ఉంది, దానికి శరణాగతి అయినా చెయ్యండి. మీకు ఏ మార్గంలో అయినా దేహబుద్ధి పోతుంది. మీరు జ్ఞానమార్గంలో వెళ్ళినా, భక్తిమార్గంలో వెళ్ళినా హృదయంలో ఉన్న సత్యంలో ఐక్యమవ్వాలి. జ్ఞానమార్గం కోటి, భక్తి మార్గం పిల్లి అంటారు. ఈ ఉదాహరణ ఎందుకు వచ్చింది అంటే పిల్లి ఒకచోట నుండి ఇంకో చోటుకు వెళ్ళినప్పుడు పిల్లను నోట్లో పెట్టుకొని జాగ్రత్తగా తీసుకొనిపోతుంది. ఇక్కడ పిల్ల అజాగ్రత్తగా ఉన్నా ఫరవాలేదు. అది భక్తి మార్గం. జ్ఞానమార్గానికి కోటి లక్షణాలు ఉన్నాయి. కోటి ఒక చెట్టుమీద నుండి ఇంకో చెట్టుమీదకు ఉరుకుతూ ఉంటుంది. కోటిపిల్ల తల్లి పొట్టని అంటిపెట్టుకొని ఉంటుంది. ఇక్కడ కోటిపిల్ల అజాగ్రత్తగా ఉంటే కిందపడిపోతుంది అందువలన పిల్ల చాలా కేర్ఫుల్గా ఉండాలి. ఒకవేళ కిందపడిపోతే అది తల్లిని సరిగా పట్టుకోలేదని అర్థం. అక్కడ తల్లి తప్ప ఏమీ లేదు. జ్ఞానమార్గంలో ప్రయాణం చేసేవాడు బహుజాగ్రత్తగా ఉండాలి. ఈ కలియుగంలో జ్ఞానమార్గం కంటే, భక్తిమార్గం మంచిది అని పెద్దలు చెబుతారు. మీలో ఎవడైనా ఎక్కువ డబ్బు సంపాదించాడు అనుకోండి, వాడి బుద్ధిలో ఏదో చెడ్డతనం లేకుండా, వాడిలో పాపపుదుంప లేకుండా ఒక్కసారిగా ఎవడు ధనవంతుడు అవ్వలేడు. లేకపోతే ఒక్కసారిగా అంత డబ్బు నీకు ఎలా వచ్చింది. మీలో పాపపుదుంపలు ఉన్నాయి. ఆ పాపపు దుంపలు మీలో ఉన్నంతకాలం డబ్బును పోగుచేయాలి, పోగుచేయాలి అని మీకు అనిపిస్తుంది. చివరకు మీరు అలా డబ్బు సంపాదించాక వెనకాల వారు పతనమవ్వటానికి ఆ డబ్బే కారణం అవుతుంది. నువ్వు భగవంతుడికి శరణాగతి చెందితే నీకు సంకల్పం అంటూ ఏమీ ఉండకూడదు. అంటే నా జీవితం అలా ఉండాలి, ఇలా ఉండాలి అని నువ్వు అనుకోకూడదు. ఈశ్వరుడి చేతిలో పనిముట్టుకింద ఉండాలి. మీకు లీలైజేషన్ ఇచ్చేముందు దేవుడు కొన్ని కలిగిన మైన పరీక్షలు పెడతాడు. వాటిని తట్టుకోలేరు అనుకోండి మిమ్మల్ని తీసేస్తాడు అంటే పునర్జన్మలోనికి గెంటేస్తాడు. ఏమో ఆ జన్మలు ఎటువంటివి వస్తాయో మనకు తెలియదు. అందుచేత సహనం ఉండాలి, మోక్షం సంపాదించాలి అనేటువంటి స్థిరమైన బుద్ధి ఉండాలి. సాధన చేసేటప్పుడు మనకు ప్రతికూలమైన పరిస్థితులు ఎదురైనా వాటిని తట్టుకొని హెచ్చుతగ్గులు లేకుండా స్థిరంగా ఉండాలి, నిశ్చలంగా ఉండాలి, నిర్మలంగా ఉండాలి.

జరిగిపోయిన గొడవలు మరచిపోండి. జరిగిపోయినదేదో జరిగిపోయింది. భవిష్యత్ కాలం గురించి గాలిలో మేడలు కట్టవద్దు. ఏదో మనం టాటా అయిపోదాము, బిర్లా అయిపోదాము అని అలా ఊహించుకోవద్దు. ఏదో అన్న వస్త్రాలకు లోటులేకుండా వెళ్ళిపోతే సరిపోతుంది. ఎప్పుడూ వర్తమాన కాలంలో జీవించండి. ఇప్పుడు మీ దేహం ఏ పని అయితే

చేస్తోందో నూటికి నూరుపాళ్ళు మీ మనస్సు అక్కడ ఉండాలి. అలా ఉంటే నీకు ఆ పని సిద్ధిస్తుంది. పూర్వజన్మ సంస్కారాన్ని బట్టి ఒక్కోమార్గం మీద ఒకరికి ఇష్టం కలుగుతుంది. నీకు ఏ మార్గం ఇష్టమైతే అది భక్తిగా చెయ్యి, శ్రద్ధగా చెయ్యి, హృదయపూర్వకంగా చెయ్యి. నువ్వు ఏ మార్గంలో ప్రయాణం చేసినా ఫరవాలేదు అందులో నువ్వు ఐక్యమవ్వాలి. చేసేపని సిస్టియర్గా చెయ్యాలి, గమ్యాన్ని మర్చిపోవద్దు. నువ్వు భగవంతుడితోటి ఏమనిచెప్పతావు అంటే నీకు సంకల్పాలు ఉన్నాయి, నాకూ సంకల్పాలు ఉన్నాయి. నీకు ఇష్టాలు ఉన్నాయి, నాకూ ఇష్టాలు ఉన్నాయి. నాకూ సంకల్పాలు ఉన్నా నా సంకల్పం నెరవేరాలనుకోవటం లేదు నీ సంకల్పం నెరవేరుగాక. నాకు ఇష్టాలు ఉన్నా నా ఇష్టాలు నెరవేరాలనుకోవటంలేదు నీ ఇష్టాలే నెరవేరుగాక అని నోటితో అనటంకాదు హృదయ పూర్వకంగా చెప్పాలి. అది భక్తి మార్గం. అలా శరణాగతి చేయటం వలన ఆ శరణాగతికి ఒక నిండుతనం వస్తుంది. అప్పుడు ఈశ్వరుని దయ వలన నీకు బ్రహ్మీనుభవం కలుగుతుంది. ఇక రమణమహర్షిగారి శరణాగతి ఎటువంటిది అంటే అది మనం ఊహించలేము.

భగవాన్ అరుణాచలం వచ్చినప్పుడు కొంతకాలం ఒక తోటలో ఉండేవారు. ఆయన సర్వసాధారణంగా కళ్ళుమూసుకొని ఉండటం అలవాటు. ఆయన గురించి ఒక పాట ఉంది. కళ్ళు మూసుకొంటే తనని తాను చూసుకొంటాడు, కళ్ళు తెరిస్తే ఆయనలో ఉన్నది మనకు చూపిస్తాడు. ఆ కళ్ళు భౌతికమైన నేత్రాలుకాదు, అవి జ్ఞాననేత్రాలు. అంటే సత్యం ఆ కళ్ళలో మనకి దర్శనం ఇస్తూ ఉంటుంది. పాటీ అనే భక్తురాలికి చివరి రోజులలో కళ్ళు పోయినాయి. ఆవిడ రోజూ భగవాన్ ను చూడటానికి వచ్చేది. ఏ పాటీ నీకు కళ్ళు కనబడవు. కళ్ళు కనబడనప్పుడు రోజూ నన్ను చూడటానికి ఎందుకు వస్తున్నావు అన్నారు భగవాన్. నాకు కళ్ళు కనిపించవు అన్న సంగతి నాకు తెలుసు. నా కళ్ళు నిన్ను చూస్తాయని నేను రావటం లేదు, నీ కళ్ళు నన్ను చూస్తాయని వస్తున్నాను అని చెప్పింది. అంటే భగవాన్ చూడటం ముఖ్యం. మేము మంచివారము, మేము మంచివారము అని చాలామంది అనుకొంటున్నారు కదా. మేము మంచివారము అని మీరు అనుకొంటే భగవంతుడు మీకు జ్ఞానం ఇవ్వడు. మీరు మంచివారు అని ఆయన అనుకోవాలి.

బుద్ధుడు అయినా, భగవాన్ అయినా, ఏ జ్ఞాని అయినా వాళ్ళ టీచింగ్ అంతా మిమ్మల్ని దుఃఖస్వర్కలీని స్థితికి తీసుకొనిపోవటానికే చెప్పతారు. అంతేగాని ఎప్పుడో చనిపోయిన తరువాత ఏదో లోకానికి వెళ్ళటంకాదు. మీ శరీరాలు ఈ భూమి మీద తిరుగాడుతున్నప్పుడే దుఃఖస్వర్కం ఎలా ఉంటుందో, అశాంతి యొక్క స్వర్కం ఎలా ఉంటుందో తెలియనిస్థితికి, ఎక్కడైతే భయంలేదో, ఎక్కడైతే రాగద్వేషములు లేవో ఆ స్థితికి మిమ్మల్ని మోసుకొనిపోవటానికే జ్ఞాని



చేసే ప్రయత్నం. జ్ఞాని బోధించి ఊరుకోడు, ఇవ్వటం కూడా ప్రారంభిస్తాడు. అక్కడ తిరిగి ఆశించటం ఏమీ ఉండదు ఎందుచేతనంటే తనకంటే భిన్నంగా ఏదీ లేదు. మీకు ఉన్న డబ్బు వలన, చదువు వలన మీ దుఃఖం పోదు. డబ్బు ఉంటే బజారులో ఉన్న వస్తువులు కొనుక్కోవచ్చు, శరీరానికి సంబంధించిన భోగాలు అనుభవించవచ్చు అంతేగాని మీ డబ్బు సత్కానుభవం పొందటానికి ఏమీ ఉపయోగపడదు. మీ డబ్బు దేహానికి కంఫర్టు తీసుకొని వస్తుంది కాని మనస్సుకు కంట్రోలు తీసుకొని రాలేదు.

**(సద్గురు శ్రీ నాన్నగారి అనుగ్రహభాషణములు, 14-11-2010, తణుకు)**

ప్రియమైన ఆత్మబంధువుల్లారా,

మనం రాళ్ళకు ఇచ్చే విలువ మనుషులకు ఇవ్వటంలేదు. రాతిమనుషులకు రాతి దేవుళ్ళే ఉండాలి అన్నారు భగవాన్. కొంతమంది మనసులు రాతిలా ఉంటాయి, వారికి రాతి దేవుళ్ళే పనికి వస్తారు కాని మామూలు మనుషులు పనికిరారు. మన దేశంలో భక్తులకు కూడా రాతి దేవుళ్ళు అంటేనే ఎక్కువ ఇష్టం. దేవుడిని పొగడటం, దేవుడికి స్తోత్రాలు చేయటం నేర్చుకొన్నాము కాని ఒక మనిషికి ఉపయోగపడటం నేర్చుకోలేదు. ఆ అలవాటు మనకు లేదు. నేను జపం చేసుకొంటున్నాను, ఆ జపం ఎంతకాలం చెయ్యాలి, ఏ దేవుడినైతే జపం చేస్తామో ఆ దేవుడి రూపం కూడా దగ్గరగా పెట్టుకోవాలా అని అడుగుతున్నారు. రూపం కంటే నామం గొప్పది. మీకు నామం మీద మనస్సు నిలబడుతూ ఉంటే రూపం అక్కరలేదు. కాని నామం మీద మీ మనస్సు నిలబడకపోతే అప్పడు రూపాన్ని సపోర్టుగా పెట్టుకోండి, అందులో ఆక్షేపణ లేదు. అయితే జపం ఎంతవరకు చెయ్యాలి అంటే అది సహజం అయ్యేవరకూ చెయ్యాలి. ఇప్పడు మనం ముక్కుతో గాలి తీసుకొంటున్నాము. అక్కడ మన ప్రయత్నం ఏమీ లేదు. గాలి తనంతట తాను లోపలకు వెళుతోంది, బయటకు వస్తోంది, అంటే సహజంగా జరుగుతోంది. అలాగే మీ ప్రయత్నంతో సంబంధం లేకుండా లోపల జపం నేచురల్ గా, నార్మల్ గా జరిగిపోతూ ఉండాలి. మీకు రాత్రి మెలుకువ వచ్చింది అనుకోండి, అప్పడు మీకు ఏదీ జ్ఞాపకం రాకూడదు, మీరు చేస్తున్న నామమే మీకు జ్ఞాపకం రావాలి. ఇది కాకుండా ఇంకోటి జ్ఞాపకం వస్తే మీకు జపం సరిగ్గా సాగటంలేదు అని అర్థం.

మీ మనస్సును ముక్కు దగ్గర పెట్టుకొని లోపలకు వెళ్ళేగాలి, బయటకు వచ్చేగాలి చూసుకోండి. అప్పడు మనస్సుకు కొంచెం శాంతి కలుగుతుంది. మనస్సుకు ఏకాగ్రత వస్తుంది, మీకు రక్తపోటు ఉంటే తగ్గిపోతుంది. అశాంతి వలన రక్తపోటు పెరిగిపోతుంది. మీరు శాంత చిత్తము కలిగి ఉండాలి. అనుకూలమైన భార్య దొరకటం కంటే, నచ్చిన ఉద్యోగం దొరకటం కంటే శాంతచిత్తము కలవాడు అదృష్టవంతుడు అని రాధాకృష్ణన్ గారు చెప్పారు. శాంతచిత్తము

కలవాడికి యోగం ఫలిస్తుంది, వాడు సిద్ధిని పొందుతాడు. నువ్వు చేసే జపం సహజం అయ్యేవరకు చెయ్యాలి. జపం సహజం అయితే అప్పుడు నీకు లోచూపు కలుగుతుంది. అప్పుడు లోపలఉన్న గురువు మిమ్మల్ని లోపలకు లాక్కిని తన స్వరూపాన్ని మీకు ఇస్తాడు. అప్పుడు మీ కళ్ళకు కనిపిస్తున్న ఈ ప్రపంచం అంతా కూడా ఒక గడ్డిపరకతో సమానంగా కనిపిస్తుంది. అప్పుడు ఎవరైనా చనిపోయినా మీకు ఏమీ అనిపించదు. ఈ శరీరం ఉన్నా ఏమీ అనిపించదు, శరీరం పోయినా ఏమీ అనిపించదు. ఈ చావుపుట్టుకలు అంతా ఒక లీల, ఇది ఒక ఆట అని నీకు తెలుస్తుంది. మనిషి పుట్టాడు అంటే వాడు చనిపోయి తీరతాడు, వాడు చనిపోయాడు అంటే మరల పుడతాడు. పుట్టినవాడు చనిపోవటం ఎంత నిజమో చనిపోయినవాడు తిరిగి పుట్టటం కూడా అంతే నిజం. అయితే అది మీ కళ్ళకు కనబడటం లేదు కాబట్టి అబద్ధం అనుకొంటారు. సూర్యుడు భూమి కంటే పెద్దవాడు కాని మన కళ్ళకు చిన్న బంతిలాగ కనిపిస్తున్నాడు. మన కళ్ళకు అలా కనిపిస్తున్నాడు కాబట్టి ఇంతే ఉన్నాడని అనుకొంటాము. ఇంద్రియాలకు కనిపించేది అంతా నిజంకాదు. మనిషి చనిపోయాడు అంటే నీ ఇంద్రియాలకు వాడు చనిపోయినట్లు కనిపిస్తున్నాడు. స్వశానంలో వాడి శరీరం కాలిపోతుంది కాని ఈ దేహమే నేను అనుకొనేవాడు ఒకడు లోపల ఉన్నాడు కదా వాడు కాలడు, వాడు అలాగే ఉంటాడు. అక్షరమణమాలలో రమణస్వామి ఏమన్నాడు అంటే భౌతికమైన అగ్ని ఈ జడశరీరాన్ని కాల్చిబూడిద చేయకముందే నీ జ్ఞానాగ్నిని పంపించి నాలో ఉన్న అజ్ఞానాన్ని కాల్చిబూడిద చెయ్యి అరుణాచలేశ్వరుడా అన్నారు. బాహ్యంగా మీకు ఎన్ని గొప్పలు ఉన్నా, ఎంత ఐశ్వర్యం ఉన్నా లోపల అజ్ఞానం ఉంటే ఏమీ ప్రయోజనం లేదు, ఇవన్నీ ఒకటి లేని సున్నలతో సమానము. ముందు లోపల ఉన్న అజ్ఞానంలో నుండి మనం విడుదల పొందాలి.

మీ అమ్మాయి అమెరికాలో ఉంది అనుకోండి. మీ అమ్మాయిని జ్ఞాపకం చేసుకోవటానికి మీరు ఏమైనా సాధన చేస్తున్నారా? ఏమీ సాధన చెయ్యకుండానే జ్ఞాపకం వస్తోంది. మీరు వంట చేసుకొంటున్నా, ఎవరితోనైనా మాట్లాడుతూ ఉన్నా కూడా మీ అమ్మాయి జ్ఞాపకం వస్తోంది కదా. అంటే అక్కడ ఉన్న ప్రేమవలన, మమకారం వలన అలా జరుగుతోంది. అలాగే నువ్వు ఎక్కడ ఉన్నా ఏ పనిచేస్తున్నా నువ్వు చేసే నామం నీకు జ్ఞాపకం రావాలి, భగవంతుడు అప్రయత్నంగా మీకు జ్ఞాపకం వస్తూ ఉండాలి. అలా రావటంలేదు అనుకోండి మీ అమ్మాయిమీద ఉన్న ప్రేమ కూడా భగవంతుడిమీద మీకు లేదు. భగవంతుడు మనకు శాంతిదాత, కాంతిదాత, ఆయనే మనకు పెద్ద చుట్టం. మన శరీరం పోయినా ఆయనతో బంధుత్వం మనకు తెగదు. మనకు ఆత్మజ్ఞానం కలిగేవరకూ ఆయన మనలను విడిచిపెట్టడు.

యజ్ఞాలు చాలా ఉన్నాయి. అందులో జపయజ్ఞం నేను అని పరమాత్మ చెప్పాడు. ఉన్నది సత్యం ఒక్కటే. నది ఎన్ని వంకరలు తిరుగుతూ ప్రయాణం చేసినా చివరకు వెళ్లి సముద్రంలో కలుస్తుంది. అలాగే మీరు ఎన్ని సాధనలు చేసినా జపం, ధ్యానం, విచారణ, సజ్జనసాంగత్యం, ఈ ప్రవచనాలు శ్రవణం చేయటం, కాశీ రామేశ్వరం వెళ్ళటం, నదులలో స్నానాలు చేయటం వీటి అన్నింటినారం ఒక్కటే, అది నీ హృదయంలో ఉన్న సత్యంలో నువ్వు ఐక్యమవ్వాలి, అదే మన గమ్యం. మన హృదయంలో ఒక సత్యం ఉంది. మన హృదయంలో ఒక సత్యం ఉందని మనకు స్ఫులిస్తూ ఉంటే దానిని పట్టుకోవాలనే బుద్ధి మనకు కలుగుతుంది. నీ హృదయంలో ఒక సత్యం ఉందని నీకు తెలియటానికి కూడా సత్పురుషుల సహవాసం లేకుండా అది నీకు సాధ్యంకాదు.

మీ ఇంట్లో వారి పట్ల మీ డ్యూటీ చెయ్యాలికాని మమకారం పెట్టుకోకూడదు. మమకారం మనుషులను చంపుతుంది, మమకారం మనుషులను తిరిగి భూమిమీదకు తీసుకొనివస్తుంది. మమకారం రోగాలను తీసుకొని వస్తుంది. మీ ఇంట్లో వారికి రోగం వస్తే వారికి వైద్యం చేయించండి అంతేగాని ఆరోగం మీకే వచ్చేసింది అనుకొంటే ఎలాగ? ఇలా జీవిస్తూ ఉంటే ఇంక మీకు జ్ఞానం ఏమిటి? దేశంలో ఎవరికైనా జబ్బు వస్తే నీకు వచ్చిందని అనుకోవటం లేదు, ఇంట్లో వారికి జబ్బు వస్తే నాకు వచ్చిందని అనుకొంటున్నావు, అదే మమకారం. మమకారం ఉన్నప్పుడు నీ మనస్సు అంతర్ముఖం అవ్వదు. మీ ఇంట్లో ఉన్న నలుగురు ఎక్కడి నుంచో వచ్చారు, కొంతకాలం కలిసి ఉంటారు, మరల బయటకు పోతారు, చనిపోయిన తరువాత ఎవరి దారి వారిదే. అందుచేత మీరు చేయవలసిన డ్యూటీ చెయ్యండి అంతవరకే, తరువాత విడిచిపెట్టేయండి. ఇవి అన్నీ లోపలకు తీసుకోవటం, బెంగపెట్టుకోవటం ఉంటే మీ ఇంటి వెనకాల పెంట ఎలా పెరిగిపోతూ ఉంటుందో అలాగ వీటి వలన మీ హృదయం అంతా పెంటతో నిండిపోతుంది, మీ హృదయం మురికి కాలువ అయిపోతుంది. హృదయం నిండా పెంట ఉంటే ఇంక మీకు జ్ఞానం ఏమిటి? మన హృదయాన్ని ఖాళీ చెయ్యాలి కాని దానిని నింపుకోకూడదు. ఉన్న గొడవలు వదిలించుకోవాలి కాని కొత్తగొడవలు తెచ్చుకోకూడదు. అందుచేత మీరు సాధ్యమైనంతవరకు ఇతరుల గొడవలలో కలుగజేసుకోవద్దు.

ఉన్నది సత్యం ఒక్కటే. దానితో నీకు తాదాత్మ్యం లేదు. సత్యంకానిదానితో తాదాత్మ్యం పొందుతున్నావు. అంటే అసత్యంతో నీకు జత ఉంది. అసత్యంలో నీకు ఉన్న జతను విడగొట్టటానికే ఈ పూజ, జపం, ధ్యానం, విచారణ ఇవన్నీ. నీకు జతగాళ్ళు ఉన్నారకదా. ఆ జతగాళ్ళతోటి విడగొట్టటానికే సాధన అంతా. క్రమశిక్షణ లేనివారితో అసలు జతలు కట్టకూడదు. మీరు ఇంటి చుట్టూ మొక్కలు నాటుతున్నారు కదా. మీ మనస్సులో, మీ హృదయంలో

క్రమశిక్షణ, జ్ఞానము అనే మొక్కలు నాటుకోండి, అవి మీకు ప్రాణవాయువును సప్తైచేస్తాయి. ఇహంలోకాని, పరంలోకాని అభివృద్ధిలోనికి రావాలి అంటే క్రమశిక్షణ అవసరం. క్రమశిక్షణ లేనివాడు దేనికి పనికిరాడు. ఈ దేహాన్ని ఎవరు కల్పించారు. మనస్సు కల్పించింది. అందుచేత మనస్సు నిజం కింద చెపుతుంది. దొంగతనం చేసినవాడిని నువ్వు దొంగని పట్టుకోరా అంటే వాడు దొంగను పట్టుకొంటాడా. అలాగే మనస్సు కల్పించిన ఈ దేహాన్ని మనస్సు నిజమని చెపుతుంది కాని అబద్ధం అని ఎలా చెపుతుంది. మనకు మంచి స్వప్నాలు, చెడ్డ స్వప్నాలు వస్తాయి. మెలకువ వచ్చాక ఇది అంతా అబద్ధం, ఏమీ లేదు అనిపిస్తుంది. మీకు జ్ఞానం కలిగాక ఈ జన్మలు కూడా అంతే. మీకు స్వప్నంలో నుండి మెలుకువ రాగానే స్వప్నంలో కనిపించిన శరీరాలు ఎంత అబద్ధం అని తెలుస్తుందో నువ్వు అజ్ఞానంలో నుండి, బంధంలో నుండి బయటకు వచ్చాక ఈ దేహాలు కూడా అంతే అబద్ధం అని నీకు తెలుస్తుంది, అంతకంటే ఈ దేహాలకు ప్రాముఖ్యత లేదు అని తెలుస్తుంది.

మీరు ఇంటి దగ్గర కూర్చోన్నప్పుడు మీకు ఎటువంటి తలంపులు వస్తున్నాయో చూసుకోండి. అందులో మిమ్మల్ని పాడుచేసే తలంపులు కూడా వస్తాయి. వాటిని జాగ్రత్తగా వదిలించుకోండి, ఆ తలంపులను నెమ్మదిగా తగ్గించుకోవటానికి ప్రయత్నం చేయండి. వేదంలో ఒక మాట ఉంది. నేను జాగ్రదవస్థలో ఉన్నా, స్వప్నావస్థలో ఉన్నా, కళ్ళు మూసుకున్నా, కళ్ళు తెరిచినా, ఏదిక్కుకు చూసినా నాకు మంచి తలంపులు వచ్చేటట్లు అనుగ్రహించు తండ్రి అని ఉంది. మంచితనానికి మారుపేరే జ్ఞానం. మంచితనం లేనివాడికి జ్ఞానం కలిగే అవకాశం లేదు. మనం లాకికులతో అతిగా ఉండకూడదు. మనకు సంబంధం లేని విషయాలలో ఎక్కువగా కలుగజేసుకోవద్దు. లోకవిషయాలలో అతిగా ఉంటే అహంభావన పెరిగిపోతుంది, వ్యక్తిభావన పెరిగిపోతుంది. మన హృదయంలో ఒక నిజం ఉంది. దానిని తెలుసుకోవటానికి ఏ విషయాలు అయితే మీకు అడ్డు వస్తున్నాయో చూసుకోండి. వాటిని నెమ్మదిగా ఒక దాని తరువాత ఒకటి తొలగించుకోవటానికి ప్రయత్నం చేయండి. భగవాన్ ఏమంటున్నారు అంటే మీ ఇంట్లో ఏమి వస్తువులు ఉన్నాయో నేను చెపితేగాని మీకు తెలియదా అలాగే నీలో ఏ బలహీనతలు ఉన్నాయో నేను చెప్పాలా మీకు అవి తెలియటంలేదా? కొంచెం అబ్జర్వేషన్ ఉంటే మీలో ఉన్న బలహీనతలు మీకు తెలుస్తాయి. అవి ఏదోరోజున తలంపు కింద వచ్చేస్తాయి. ఈ బలహీనత ఉన్న మూలంగా ఈ తలంపు వస్తోంది అని తలంపు వచ్చినప్పుడు పట్టుకొని దానిలో నుండి బయటకు రావటానికి ప్రయత్నం చేయాలి. అదీ సాధనం అంటే. మీరు సబ్బక్టు బాగా అర్థంచేసుకొంటూ ఉంటే మీకు బండెడు అశాంతి ఉన్నా అది అంతా కాలిపోతుంది. మీలో ఎంత అశాంతి ఉన్నా గురువు పీల్చేసుకొంటాడు. మీలో ఉన్న అశాంతిని కుటుంబ సభ్యులు పీల్చుకోలేరు ఎందుచేతనంటే అది వారికి చేతకానిపని అంతేగాని వారు చెడ్డవారు అనికాదు.

మనుషుల దగ్గర ఉన్న బలహీనత ఏమిటి అంటే వారు ఏదైనా చిన్న పని చేస్తే అది అందరికీ తెలియాలి అనుకొంటారు, ఇంట్లో కూడా పని చేస్తూ గుర్తింపు కావాలి అనుకొంటారు. అలా జీవిస్తూ ఉంటే మీరు ఎంత సాధన చేసినా మీకు జ్ఞానం కలుగదు. ఎవడైతే గుర్తింపులు కోరుకొంటున్నాడో వాడే సైతాను, వాడిని లోపల పెంచుకొంటూ మీరు సాధన చేసినా ప్రయోజనం లేదు. నువ్వు ఏ కోరిక లేకుండా ఇతరులకు సహకరిస్తున్నావు అనుకో అప్పుడు చిత్తశుద్ధి కలుగుతుంది. ఏదైనా కోరికతో సహకరిస్తున్నావు అనుకో ఈనాటికైనా, ముందునాటికైనా అది నిన్ను బంధిస్తుంది. చిత్తశుద్ధి అనే గుమ్మం ద్వారానే నువ్వు ఆత్మజ్ఞానాన్ని పొందాలి, ఇంకో గేటులేదు. నువ్వు ఎంతపవిత్రం అవ్వాలి అంటే నీ లోపల ఉన్న సద్వస్తువు ఎంత పవిత్రమైనదో నీ మనస్సు అంత పరమపవిత్రం అయితే కాని నువ్వు తదాకారం పొందలేవు. ఏదో అక్కడ సత్రంకట్టించాము, ఇక్కడ కాలువ తవ్వాము అంటే అవి చేస్తే చేయవచ్చు. సత్యజ్ఞానం పొందకుండా ఈ శరీరం చనిపోతే నువ్వు ఏమి సాధించినట్లు. స్వప్నంలో కూడా మనకు ఎవరైనా ఉపకారాలు చేస్తే సంతోషిస్తాముకదా, ఈ లోకంలో చేసే ఉపకారాలు కూడా అటువంటివే. నువ్వు ఏ పని చేసినా గుర్తింపులకోసం చెయ్యవద్దు, చిత్తశుద్ధికోసం చెయ్యి, నువ్వు పవిత్రుడవు అవ్వటానికి పనిచెయ్యి. మేము పవిత్రులం అని మీరు అనుకోవటంకాదు, ఈశ్వరుడు అనుకొంటే అప్పుడు ఆయన మీకు తెలియబడతాడు. మనం ఏ పని చేసినా అంతర్మామిని సంతృప్తిపరచటానికి, ఆయనను సంతోషపరచటానికి చెయ్యాలి కాని బయట మెప్పలకోసం మీరు పనులు చెయ్యవద్దు. ఇందులో ప్రమాదం ఏమిటి అంటే బయట మెప్పలకోసం, గొప్పలకోసం పనులు చేస్తూ ఎంతదూరం వెళ్ళిపోయారో మరల అంతదూరం వెనక్కివచ్చేవరకూ మీకు అసలు జ్ఞానం రాదు. మీ స్వరూపాన్ని విడిచిపెట్టి లేనిపోని విషయాలు కల్పించుకొని ఎంతదూరం బయటకు పోయారో అంతదూరం వెనక్కి రాకుండా మీరు హృదయగుహలో పడరు.

ఇప్పుడు మనకు అనుకూలమైన పరిస్థితులు ఉన్నాయి అనుకోండి, రోజులు బాగా వెళ్ళిపోతున్నాయి అనుకోండి, ఈ జన్మ బాగా వెళ్ళిపోతే అంతా అయిపోయినట్లైనా. ఇలా మనం ఇంకా ఎన్ని శవాలను మోయాలో. స్వరూపజ్ఞానం కలిగేవరకూ శవాలు రాకుండా ఎవరూ ఆపలేరు. అందుచేత మీరు ఒకమాట మాట్లాడితే, చేతితో ఒక పనిచేస్తే, మనస్సుతో ఏదైనా ఆలోచిస్తే ఇవి అన్నీ ఈశ్వరుని దయను సంపాదించటానికి నీకు సహకరించాలి. ఆ రకంగా మనం జీవించాలి. ఈశ్వరుని దయ ఉంటే మనకు అన్నీ ఉన్నట్లే. మనం జపం నోటితో చెయ్యవచ్చు అంతకంటే మానసిక జపం మంచిది. రాత్రి నిద్రపోయేముందు జపం చేస్తే మీకు అక్కరలేని తలంపులు ఆగిపోతాయి, నిద్రతొందరగా వచ్చేస్తుంది, మీకు తెలియకుండా

మీ మనస్సు వెళ్ళే గూటిలో పడిపోతుంది. మనకు మూఢనమ్మకాలు ఎక్కువ. మనకు పని చేయటం చేతకాదు, ఏది చేతనవును అంటే గెడపదాటేటప్పడు ఎడమకాలు ముందు వేయాలా, కుడికాలుముందువేయాలా ఇటువంటి గొడవలు ఎక్కువ. మనం పొరపాటున ఎడమకాలు వేసాము అనుకోండి ఇంక ఆ పని అవ్వదు అనుకోవటం, ఇవి అన్నీ మూఢ నమ్మకాలే. రాత్రి నిద్రపోయేముందు మీకు తెలియకుండా మీ మనస్సు అమృతనాడి ద్వారా ఈశ్వరుడు ఎక్కడ ఉన్నాడో అక్కడికి వెళ్ళిపోతుంది. అంటే హృదయగుహలో పడిపోతుంది. రోజూ నిద్రలో అది జరుగుతూ ఉంటుంది కాని అది మనకు తెలియదు. ఇక్కడ జాగ్రదవస్థలో ఎరుకతోటి మన మనస్సు అమృతనాడి ద్వారా హృదయగుహలోనికి వెళ్ళిపడాలి. అప్పుడు మనకు ఆత్మజ్ఞానం కలుగుతుంది.

మీకు లోపల జపం అప్రయత్నంగా, సహజంగా జరుగుతూ ఉండాలి. తుకారామ్, జ్ఞానేశ్వర్ వంటివారు జపంచేసి సిద్ధిని పొందారు. వారు చేసేది సిస్టియర్గా, డెడికేటెడ్గా చేసారు. జపం వలన మనం పొందవలసింది పొందుతామా లేదా అనే అనుమానం లేకుండా చేసారు. జపం చెయ్యకుండా, ధ్యానం చెయ్యకుండా, సత్యర్ష చెయ్యకుండా ఉండే తలకాయలు ఉంటాయి. వాటిని దెయ్యాలకొంపలు అంటారు. అంటే ఆ తలకాయలో దెయ్యాలు కాపురం చేస్తాయి. జాగ్రదవస్థ అంతా నువ్వు భగవదనుభవం పొందటానికి తగిన ప్రయత్నం చేస్తూ ఉండాలి. నువ్వు ప్రయత్నం చెయ్యవు అనుకో ఇంక నీ మనస్సు దెయ్యాలకొంప. మీరు బ్రాహ్మీస్థితి పొందిన తరువాత మీ శరీరానికి చావు వచ్చింది అనుకోండి మీరు ఆనందప్రవాహంలో ఓలలాడుతూ ఉంటారు, ఎప్పుడో ఆ శరీరం జారిపోతుంది. ఆ శరీరం జారిపోయినప్పుడు మీకు ఆనందంతో తాదాత్మ్యం ఉంటుంది కాని శరీరంతో తాదాత్మ్యం ఉండదు. అప్పుడు మేము చనిపోతున్నాము అనికాని, ఏదో పోగొట్టుకుంటున్నాము అని కాని మీకు అనిపించదు. శరీరం ఉన్నప్పుడు ఆనందప్రవాహంలో ఎలా ఉన్నారో శరీరం పడిపోయిన తరువాత కూడా ఆనంద ప్రవాహం అలా కంటిన్యూ అయిపోతుంది. శరీరం ఉండటానికి, శరీరం పోవటానికి తేడా ఏమీ ఉండదు. ఈ శరీరాన్ని అబద్ధం అని ఎందుకు అన్నారు అంటే పుట్టకముందు ఈ శరీరం లేదు, చనిపోయాక కూడా ఉండదు. అందుచేత ఇది సత్యంకాదు. ఒక ప్రాంతంలో ఉండి ఇంకో ప్రాంతంలో లేకపోతే, ఒకకాలంలో ఉండి ఇంకో కాలంలో లేకపోతే అది ఏదీ నిజంకాదు. అన్ని ప్రాంతాలలో, అన్ని కాలాలలో ఉండాలి, అదే పారమార్థిక సత్యం.

చనిపోయాక ఇతర లోకాలకు వెళ్ళేవారు కూడా అబద్ధం అని మీరు అంటున్నారు, మలి నేను చనిపోయాక ఎక్కడ ఉండాలి అని ఒకరు భగవాన్ను అడుగుతున్నారు. నువ్వు ఎక్కడ ఉండాలి అని నన్ను అడుగుతున్నావు. నువ్వు ఎక్కడ లేవో నాకు చెపితే ఎక్కడ

ఉండాలి అప్పుడు నేను చెప్పతాను. నువ్వులేని చోటు అంటూ ఉంటేకదా అక్కడికి వెళ్ళటానికి. నువ్వు అంతటా ఉన్నప్పుడు ఇంక ఎక్కడికి వెళతావు. నీకు కమింగ్ లేదు, గోయింగ్ లేదు. శరీరం చనిపోయేటప్పుడు నేను చనిపోతున్నాను అనుకొనేవాడికి తప్పక పునర్జన్మ వచ్చి తీరుతుంది. నీ ముక్కులో నుండి గాలి బయటకు పోయేటైముకు, ఏ వస్తువుకు అయితే చావు లేదో దానితో కనుక నీకు తాదాత్మ్యం వస్తే నేను ఎక్కడికీ వెళ్ళటంలేదు అని వాడికి అనుభవం వస్తుంది. అప్పుడు శరీరం జారిపోయినా నీకు పునర్జన్మలేదు. చనిపోవటం అంటే కంగారుపడకండి. మనం ఇంట్లో ఒక గదిలో నుండి ఇంకో గదిలోనికి ఎలా వెళతామో అలాగే ఈ జీవలక్షణాలు ఉన్నవాడు ఒక శరీరంలో నుండి ఇంకో శరీరంలోనికి వెళతాడు, అదే తిరిగి పుట్టటం. శరీరాలు మారతాయికాని జీవలక్షణాలు అలాగే ఉంటాయి. ఈ శరీరంలో ఉండగానే సాధన చేసి ఈశ్వరుని దయవలన ఈ జీవలక్షణాలను ఎవడైతే పోగొట్టుకొన్నాడో వాడిని జీవన్ముక్తుడు అంటారు.

ఇప్పుడు మనకు తలంపులు వస్తున్నాయి కదా. ఈ తలంపులు ఎక్కడనుండి వస్తున్నాయి ఎందుకు వస్తున్నాయి, దేనికారణంగా వస్తున్నాయి అని మీరు వెనక్కి వెళ్ళి ఆలోచిస్తే మీ దేహమే కారణం అవుతుంది. ఈ దేహబుద్ధి పోయవరకూ ఎవరికీ ఆత్మానుభవం కలుగదు. కొంతమంది గౌరవం వస్తుంది అంటే గాని పని చెయ్యరు. నాకు గౌరవం కావాలి అనే తలంపు ఎందులోనుండి వస్తోంది అంటే దేహబుద్ధిలో నుండి వస్తోంది. అంటే వాడి పతనానికి దేహబుద్ధి కారణం. తొందరపడిముందుకు వెళ్ళిపోవటంకాదు. మీరు బాగా ఎనాలసిస్ చేసుకోండి. ఎనాలసిస్ చేసుకొంటే ఇప్పుడే ఇక్కడే అది పేలిపోతుంది. ఒక పండితుడు బోటులో రేవు దాటుతున్నాడు. ఆ బోటు నడిపేవాడిని ఏమయ్యా నువ్వు ఫిజిక్స్ చదువుకొన్నావా, కెమిస్ట్రీ చదువుకొన్నావా అని పండితుడు అడుగుతున్నాడు. నేను ఏమీ చదువుకోలేదు అని ఆ బోటు నడిపేవాడు చెప్పాడు. ఆ పడవకు చిల్లులు ఉండి అందులోనికి నీరు వచ్చేసి పడవ మునిగిపోతోంది. ఏమండీ ఆచార్యులవారు మీకు ఈత వచ్చునా అని అడిగాడు. నాకు ఈతరాదు అని ఆ పండితుడు చెప్పాడు. నాకు ఫిజిక్స్ తెలుసు, కెమిస్ట్రీ తెలుసు అంటే ఇప్పుడు అవి మిమ్మల్ని రక్షించవు, ఇప్పుడు మీకు ఈత కావాలి, ఈతరాకపోతే మీరు గంగపాలు అన్నాడు. అలాగే నీకు అన్నీ తెలుసుకాని నీకు దేహబుద్ధి పోలేదు, ఇంక వాటివలన ప్రయోజనం ఏమిటి? ఎన్ని విద్యలు మీరు నేర్చుకొన్నా దేహబుద్ధి కనుకపోకపోతే మృత్యువు వచ్చి మిమ్మల్ని కబళిస్తుంది అంటే మరణం చేతికి మీరు దొరికేస్తారు. ఈ దేహం నిజం అనుకొంటున్నారు కాబట్టి లోకం నిజం కింద కనిపిస్తుంది. దేహం, లోకం నిజంకింద కనిపించినప్పుడు చావు కూడా నిజం కింద అనిపిస్తుంది. ఈ అడవిలోనుండి నువ్వు బయటకు రావాలి అంటే దేహబుద్ధి

నశించకుండా నువ్వు కోటిజన్మలు ఎత్తినా ఇందులో నుండి బయటపడలేవు. దేహబుద్ధి నశించకుండా నీకు ఆత్మబుద్ధి కలుగదు. ప్రతీవాడు గౌరవంకావాలి అనుకొంటున్నాడు. మీరు ఉన్నారు కాబట్టి ఇతరుల దగ్గర నుండి గౌరవం కోరుకొంటున్నారు. అసలు మీరే లేరని తెలుసుకొన్నప్పుడు ఇంక ఇతరులు లేరుకదా అప్పుడు ఇంక గౌరవం ఎవరి దగ్గర నుండి కోరుకొంటారు. సాధనచేసి మనిషి రాగద్వేషాలలో నుండి బయటకు రాగలడు కాని కీర్తి కాంక్షలో నుండి బయటకు రాలేడు అని మిల్టన్ చెప్పాడు. దేహబుద్ధి వేరుతోసహా నశిస్తేనే గాని వాడికి కీర్తి కాంక్ష పోదు.

మీరు ఎంత మంచివారు అయినా, మీరు ఎంత బుద్ధిమంతులు అయినా, ఇతరులు మీకు ఎన్ని అపకారాలు చేసినా తిరిగి వారికి అపకారం చేసే స్వభావం మీకు లేకపోయినా, మంచితనమే అలా రూపం ధరించి వచ్చిందా అనుకొనేటంత మంచితనం మీకు ఉన్నా దేహబుద్ధి మీకు పోలేదు అనుకోండి ఇంక మీకు ఆత్మజ్ఞానం కలుగదు. మీరు నిజంగా మంచివారే అయినా ఇక్కడ భగవంతుడు మీతో రాజీపడడు, ఆ కీలకం మీరు పట్టుకోండి. మీకు ప్రపంచం అంతా గౌరవం రావచ్చు, మీ పేర్లు పుస్తకాలలో, పేపర్లలో వ్రాయవచ్చు. అయినా మీకు దేహబుద్ధి పోకపోతే మీకు ఆత్మజ్ఞానం కలుగదు. వివేకానందుడు చిన్నతనంలో రామకృష్ణుడితో మాట్లాడుతూ మీకు చదువులేదు, ఈశ్వరచంద్ర విద్యాసాగరుడు లాంటి బాగా చదువుకొన్న వారి గురించి వారి గొప్పతనం గురించి మీకు చదువులేని మూలంగా తెలియటం లేదు అని చెప్పాడు. ఒరే బుల్లి నరేన్ నువ్వు చెప్పేది రైటీ, వారు గొప్పవారని నేనూ వింటున్నాను కాని వారు ఉత్తఉత్త గొప్పవాళ్ళు, లోపల సరుకులేని గొప్పవాళ్ళు. వాళ్ళు నిజంగా గ్రేట్కాదు, గ్రేట్ అనిపిలవబడే గ్రేట్ అని చెప్పాడు. మనం అటువంటి మాటలు అనలేము. ఈ మాటలు చెప్పటానికి ఎంత ధైర్యం ఉండాలి చూడండి. వరల్డ్ హిస్టరీలో వ్రాసారండీ వీరు పేర్లు అని చెపితే వారు ఎంత గొప్ప వారు అయితే ఎవడికి కావాలి, వారు అసత్యాన్ని సత్యం అనుకోవటం మానలేదు, వారికి దేహబుద్ధి పోలేదు, వారు మీ కళ్ళకు గొప్పవారికింద కనిపించవచ్చు కాని ఉత్తఉత్త గొప్పవాళ్ళు అని చెప్పారు. నరేంద్రుడికి చిన్నతనం కదా ఆయన మాటలు అర్థం చేసుకోలేక కలకత్తాలో అందరూ ఈయనను పిచ్చవాడు అని చెప్పకొంటున్నారు, ఈయన నిజంగా పిచ్చవాడే అనుకొనేవాడు. ఈ మధ్యన ఒక అమ్మగారితో ఫోనులో మాట్లాడుతూ సాధన బాగా చేసుకొంటున్నారా అని అడిగాను. ఏదో చేసుకొంటున్నాను అనుకోండి నాన్నగారు. ఇటు నుండి ఏమి వస్తుంది, వచ్చేది అంతా అటునుండే రావాలి కదా. నేను చేసే సాధన ఎంత? నా బతుకు ఎంత? ఇటునుండి వచ్చేది తక్కువే, అసలు వచ్చేది అంతా అటునుండే రావాలి. ఈ మనస్సు కుదురుగా ఉండదు కదా, ఈ మనస్సు ఎంత చేయగలదు, రావలసింది అంతా పరమేశ్వరుడి దగ్గర నుండే రావాలి.



## సద్గురు శ్రీ నాన్నగారి అనుగ్రహభాషణములు

డిసెంబర్ 5	గౌరగనమూడి, జ్ఞానానంద ఆశ్రమం
డిసెంబర్ 11	జిన్నూరు, శ్రీ రమణ క్షేత్రం (సుబ్రహ్మణ్యేశ్వరస్వామి షష్ఠి)
డిసెంబర్ 17	కాపవరం, గీతాజయంతి
డిసెంబర్ 23	జిన్నూరు, శ్రీ రమణ క్షేత్రం (శ్రీ భగవాన్ జయంతి)
డిసెంబర్ 30	ఐ-భీమవరం

With malice to none, Charity even unasked, and help to all creatures in thought, word and deeds, is the pious nature of good men, always.

- Mahabharatha

## గురువందనం

ఆధునిక మానవాళికి గొప్ప ఆధ్యాత్మిక వరం భగవాన్ శ్రీరమణమహర్షి ప్రతి సంవత్సరం మాదిరిగానే ది॥ 23-12-2010న శ్రీరమణజయంతిని జరుపుకోబోతున్నాం! భగవాన్ శ్రీ రమణుల బోధాసారాన్ని ఆధ్యాత్మిక స్థూల్లిని ఎంతవరకు ఇముడ్చుకున్నాం? అన్నదే ప్రశ్న! అలగమ్మ, సుందరం అయ్యరు పుణ్యదంపతుల బిడ్డగా తిరుచ్చుళిలో ది॥ 30-12-1879న ఒక దేహం ధరించిన తరువాత, తన 17వ సంవత్సరంలో మధురైలో మరణానుభవం కలిగిన కొద్ది రోజులకే అనగా ది॥ 01-09-1896న వారి ఉపాధి అరుణాచలం చేర్చబడింది.

మరణానుభవానికి, మహానిర్వాణానికి మధ్య ఏబది నాలుగు సంవత్సరములు వారి ఉపాధి అరుణాచలంలో తిరుగాడిన కాలంలో భగవాన్ మనకు అందించిన అమృతబోధను కేవలం చదవడం, వినడమే కాకుండా ఆచరణలోనికి అనువదించుకోవాలి. మానవాళికి ఆరాధనీయుడు, మార్గదర్శకుడు అయిన భగవాన్ శ్రీరమణమహర్షి బోధతో స్థూల్లిని పొందినవారు నాటి నుండి నేటి వరకు అనేకులు ఉన్నారు. పరమ సత్యాన్ని "తాను"గా నిరూపించిన భగవాన్ శ్రీ రమణుల జీవితమే ఒక వ్యక్తిత్వ వికాస గ్రంథం. సమత్వమే ఊపిరిగా, దేశకాల హద్దులు లేకుండా తత్త్వ జ్ఞాన జిజ్ఞాసువులను అంతిమ సత్యంలోకి మేల్కొలుపుటకు వచ్చిన గురువు భగవాన్ శ్రీరమణ మహర్షి.

- చావలి సూర్యనారాయణమూర్తి, టీచర్, అమలాపురం

## విధిస్థితులు మన చేతుల్లో లేకపోయినా - ప్రవర్తన మన చేతుల్లో ఉంది

ఒకో సందర్భంలో మనకు ఇష్టంలేని సంఘటనలు జరిగి మన చేతుల్లో ఏమీ ఉండకపోవచ్చు ఆ సంఘటన గురించి ద్వేషించకుండా, దూషించకుండా అది ఈశ్వర సంకల్పం అనుకొని సమాధాన పడాలి. మనం మన పాపాలతోనే శిక్షించబడుతున్నాము అనే అవగాహనతో శాంతంగా జీవించాలి. జీవితం భారంగా ఉందని బాధపడకూడదు. బాధ వెనకాలే ఆనందం వస్తుంది. విసుగు ఉంటే అమృతస్థితి దొరకదు. మన చెమటను చిందిస్తే మార్బులేనిది ఏదీలేదు. 'విధి-విధి' అని ఏడవకూడదు. మన చేతుల్లో భగవంతుడు ఓడిపోవాలనే సంకల్పబలం నిజభక్తునికి ఉంటుంది. అనవసరపు సంఘర్షణలు, హృదయ మనఃకేళిశాలు, మనోదౌర్బల్యాలు తొలగిపోతే ఈ ప్రపంచంలో సాధించరానిది అంటూ ఏమీ లేదు అనే నిశ్చయానికి రావాలి. వాసుదేవ స్వామి "నా ప్రియ భక్తులకు నేను మూడు వరాలు ఇస్తాను 1. దరిద్రము, 2. రోగాలు, 3. అపనిందలు" అన్నారు. శ్రీరామతీర్థ "మారు - లేదా నశించు" ఇది ప్రకృతి ధర్మయొక్క కఠిన శాసనం. పురోగమిస్తున్న కాలంలో కలిసినప్పడే జీవిత సంగ్రామంలో బ్రతకగలుగుతాము" అన్నారు. అంటే అంతస్తులు, పూర్వపు వైభవాలు మదిలో తలచుకొంటూ ఉంటే అధోగతే అని గ్రహించి గతాన్ని వదిలి వర్తమానంలో జీవించాలి. శ్రీనాన్నగారు "అంతా ఈశ్వర సంకల్పం ప్రకారం జరుగుతున్నది అని అనుకొంటున్నాము కాని ఉండగల్గుతున్నామా? కారణం వ్యక్తిభావన. మీరు ఎప్పుడైనా కృంగిపోయారు అనుకోండి అది అంతా మీలో ఉన్న భ్రాంతికి, అజ్ఞానానికి, మనోశరీరాల వికారాల్లో ఉండి వికార రహిత స్థితిలో ఉంటే పరమాత్మను తెలుసుకొంటావు" అన్నారు. శక్తిని సరిగా వినయోగిస్తే నరకాన్ని కూడా స్వర్గంగా మార్చుకోవచ్చు. మన దుఃఖాలు అన్నీ పరస్పరం మన కోరికల వల్లనే వస్తున్నాయి అనే అవగాహనతో సుఖంగా జీవించాలి. ప్రతీ మహాత్తర కర్మకూ వందలకొలది వేలకొలది, కష్టపరంపరలను సాధకుడు ఎదుర్కోవాలి. ఇవి అన్నీ భగవత్ సన్నిధానంలో ఉంచటానికి అని ఆనందప్రదంగా జీవించాలి. ఆనందానికి, తృప్తికి అత్యున్నత విలువ ఇయ్యాలి బాధను భరించాలి. గత జన్మలలో ఎంతో శిక్షణ ఆత్మ నిగ్రహం కలిగి ఉండబట్టే గురువు లభించాడని భావించాలి. ఆ మహాభాగ్యం వల్లనే నేను అదృష్టవంతుణ్ణి అని సాధకుడు భావించాలి. సంఘం మొత్తం వైరం ప్రదర్శించవచ్చు దైన్యంగా చూస్తూ ఎన్నో బాధలు ఒకే సందర్భంలో పడాలి. ఎంతో చెడ్డపేరు రావచ్చు దాన్ని త్యజించాలి. కష్టసుఖాలను పట్టించుకోకూడదు. గురు అనుగ్రహం కవచము దానితో మనం ఎంతటి విపత్తునైనా తేలికగా అధిగమించి కృతార్థులమౌతాము.

- సాగీరాజు రామకృష్ణారాజు, అర్ధవరం